

Rosi e a kua n te namakin are tiaki ngaia kain te tabo.



Ana Tataro Rosi

Iroun Lucy Stevenson Ewell
(E boboto i aon te karaki ae koaua)

Rosi e kabwaka ana baekibaeki rai aon te timanti. E a tibwa tia ni kabanea ana kauoua ni bong n ana kiraati ae boou. Ao e aki rang nakoraoi ana bong.

“Tera ae riki?” E titiraki Tinana.

Rosi e bwaka rawata n tekateka. “Tabeman ataein au kiraati a rawawata aia taetae nakoia,” e taku. “Ibukin kuniu ae buraun.”

A karako aomata n te reirei aika titebo karani kuniia ma Rosi, ngaia

are e namakinna bwa e riai n aki tiku ikekei. Ma kaenaenaakina e a karika riki rawawatana kanga teububua te tai.

Tinana e taraa n raraoma. “I a kabwarabure,” e taku. E rabwata Rosi. “N na marooro ma am tia reirei ibukin anne.”

Ma n te bong are imwiina n te reirei, Rosi e a manga kaenaenaaki naba. Temanna te ataeinimwaane n ana kiraati e iowawa nakoia

inanon te bong arei.

Rosi e taonnaki n te nanokawaki. Ma e namakina naba te un. N tabetai ngkana e iowawa nakoia, Rosi e kauntaeka naba. Ma e aki namakina te kabebeteaki.

N te bong teuana ngke e okira mweengana Rosi man te reirei, e biri ni kaineta ana ruu. E a kua n te kaenaenaaki. E a kua n te namakin ae tiaki ngaia kain te tabo. E rabuna matana n uningana man tang.

Tera ae N na karaoia? e iango. E aki tangira te namakin aei ni kabanea ana ririki n reirei.

E kaoi matana Rosi. Ngkanne e tararake nakon tamnein Iesu ae toka iaon nnen ana boki. Tinana e angan Rosi aei ni buokia bwa e na ururinga Iesu.

Tao I riai n tataro, e iango. E katorobubua ao e booti baina.

“Tamara arei Karawa ae ko tangiraki, I a rang n namakina te maraki inanou. Raou n reirei a rang riibuaka nakoia ibukin kuniu ae buraun, ao I rang namakina te aki rau. Taiaoka buokai.”

E namakinna bwa e nakoraoi ngkai e tuanga Tamana are i Karawa ana namakin. E ataiia bwa E ongora. E namakina te aabue ao te tangiraki, n ai aron te burangketi ae maraurau are e ramwaneaki iai. E namakinna bwa karan kunna

e rang tikiraoi. Bon natin e Atua, ao E tangiria.

Ngke e bane ana tataro, e a reke ana iango. Tao e mwaiti riki te bwai ae e kona ni karaoia ae na buokia n te reirei.

Te wiiki are imwiina, Rosi ao tinana a marooro nakoia aomata ake a katabeaki n te reirei ibukin te bwai are e riki n ana kiratiruum. Rosi e tarataroia ataei tabeman n te reirei ake a bwainikirinaki ao e karikiia bwa raraona. E kataia ni katinanikua te ataeinimwaane are e bwainikiriinna. Ao n te taromauri n te Tabati, e tibwa ana koaua bwa Tamara are i Karawa e tangiriia aomata nako.

Bwaa n te reirei e aki tamaroa n te tai ae waekoa. Ma ngkana e a matoatoa, Rosi e uringa aron ana namakin ngke e tataro. Bon ngaia natin te Atua, ao e tangiraki. Ao ibukina bwa e ataa anne, e a kona ni karaoi bwai nako. ●



KAMATAA NI TE KOROTAMANEI IROUN SHAWANA J. C. TENNEY



ANA UEE ROSI IBUKIN KARAROAN TE KAKAOKOROAKI

TE KAKAOKOROAKI bong ngkana aomata a bwainikirinaki n te aro ae aki riai ibukin karan kuniia ke man aia tabo are a nako mai iai. Aio te bwai ae ko kona ni karaoia:

- Uringnga bwa ngkoe natin te Atua.
- Karineia aomata ni kabane ma te akoi ao te karineaki. Uringnga bwa ngaiia naba natin te Atua.
- Ngkana ko bwainikirinaki ke ngkana ko noora temanna bwa e bwainikirinaki, taetae nakon are ikawai. Ko kona n tei i bon ibukim, ma tai karaoa te ribuaka are kaotaki nakoim.
- Tibwaua am taneiai ma tabeman. Buokiia bwa a na ataiia bwa tiaki tii ngaiia.
- Tei ibukiia tabeman ake a bwainikirinaki n te aro ae aki riai. Karekeia bwa raraom.